

प्रादेशिक समाचार  
आकाशवाणी जयपुर-अजमेर से

जोधपुर के शेरगढ़ गैस सिलेण्डर हादसे में मरने वालों की संख्या बढ़कर पांच हो गई है। इनमें तीन बच्चे और दो महिलायें शामिल हैं। दुर्घटना में करीब 50 लोग झुलसे हैं।

केन्द्रीय जल शक्ति मंत्री गजेन्द्र सिंह शेखावत ने हादसे के पीड़ितों की मदद के लिये प्रधानमंत्री कार्यालय में बात कर पीएम रिलीफ फंड से सहायता का आग्रह किया है।

मुख्यमंत्री अशोक गहलोत ने कहा है कि जोधपुर के शेरगढ़ गैस सिलेण्डर हादसे की उच्चस्तरीय जांच होगी। श्री गहलोत आज जोधपुर पहुंचे। जोधपुर एयरपोर्ट पर मीडिया से बातचीत में उन्होंने कहा कि सरकार घायलों की हर संभव मदद करेगी। मुख्यमंत्री ने महात्मा गांधी अस्पताल में पीड़ितों से मुलाकात की। श्री गहलोत ने घटना के बारे में विस्तृत जानकारी ली।

गौरतलब है कि जिले के भूंगरा गांव में एक शादी समारोह में गैस सिलेण्डर फटने से ये हादसा हुआ।

गुजरात में भारतीय जनता पार्टी 12 दिसंबर को नई सरकार का गठन करेगी। शपथ ग्रहण समारोह में प्रधानमंत्री नरेन्द्र मोदी और गृह मंत्री अमित शाह सहित अनेक गणमान्य व्यक्ति उपस्थित रहेंगे। वहीं हिमाचल प्रदेश में कांग्रेस के नवनिर्वाचित विधायकों की आज शिमला में बैठक होगी। प्रधानमंत्री ने गुजरात में भाजपा को मिले जनादेश को नये भारत की आकांक्षाओं का प्रतीक बताया है।

केंद्र सरकार देश में स्वास्थ्य क्षेत्र को मजबूत बनाने के लिए समग्र दृष्टिकोण अपना रही है। बुनियादी ढांचे को बेहतर बनाने और उत्कृष्ट चिकित्सा शिक्षा उपलब्ध कराने के लिए भी कई कदम उठाए जा रहे हैं। आज लोकसभा में प्रश्नकाल के दौरान पूरक प्रश्नों के उत्तर में केंद्रीय स्वास्थ्य मंत्री डॉक्टर मनसुख मांडविया ने कहा कि केंद्र ने एमबीबीएस सीटों में बढ़ोत्तरी की है। 2014 में एमबीबीएस के लिए 14 हजार सीट थीं, जो बढ़ा कर 96 हजार कर दी गईं। स्नात्कोत्तर सीटों की संख्या बढ़ा कर 64 हजार कर दी गई।

चिकित्सा महाविद्यालय में शिक्षकों की कमी पर स्वास्थ्य मंत्री ने कहा कि शिक्षकों की पर्याप्त संख्या सुनिश्चित करना राज्य सरकारों और निजी क्षेत्र की जिम्मेदारी है। उन्होंने यह जिम्मेदारी पूरी करने का आग्रह किया।

कांग्रेस की पूर्व राष्ट्रीय अध्यक्ष सोनिया गांधी अपने परिजनों के साथ सवाईमाधोपुर के रणथम्भौर में अपना जन्मदिन मना रही हैं। इसमें उनके पुत्र राहुल गांधी, पुत्री प्रियंका और उनके पति, रॉबर्ट वाड्रा भी पहुंचे हैं। प्रधानमंत्री नरेन्द्र मोदी ने ट्वीटर पर श्रीमती गांधी को उनके जन्मदिन पर बधाई देते हुए दीर्घायु होने की कामना की है। मुख्यमंत्री अशोक गहलोत ने भी अपने ट्वीट संदेश में श्रीमती गांधी को बधाई देते हुए उन्हें पार्टी का शक्ति स्रोत बताया है।

हनुमानगढ़ जिले के एक हजार 471 गांवों में पेयजल सुविधा के लिये जल्द ही टंकीयों का निर्माण और पाईपलाइन बिछाने का काम पूरा किया जायेगा। जिले में जलदाय विभाग ने इसके लिये मंजूरी जारी कर दी है। जल-जीवन मिशन के तहत हो रहे कामों की समीक्षा के लिये हाल ही अधिकारियों से बैठक भी हुई। जिला कलेक्टर रूकमणी रियार ने जल-जीवन मिशन के तहत प्रत्येक गांव के अंतिम छोर तक पीने के पानी की आपूर्ति सुनिश्चित करने के लिये अधिकारियों को निर्देश दिये।

अलवर जिले में कपास की अच्छी पैदावार हो रही है। जिले में कपास का रकबा बढ़ा है। इस साल करीब दो लाख क्विंटल कपास अब तक मंडी में बिक्री के लिये पहुंच चुकी है। जहां से पूरे देश में विभिन्न स्थानों पर इसकी आपूर्ति की जा रही है। गुणवत्ता में बेहतर होने के कारण अलवर की कपास की मांग देशभर में

बढ़ी है। जिले के बहरोड़, मालाखेड़ा, राजगढ़, बड़ौद मेव, रामगढ़, किशनगढ़ बास तथा तिजारा क्षेत्र में कपास पैदावार ज्यादा होती है। इसके अलावा जिले में प्याज और सरसों की भी अच्छी पैदावार हुई है।

.....  
प्रदेश में कुछ स्थानों पर तेज सर्दी का असर है। मौसम विभाग के अनुसार सबसे कम तापमान चूरु में 5 दशमलव 6 डिग्री सेल्सियस दर्ज किया गया। करौली में 6 दशमलव 1, भीलवाड़ा में 6 दशमलव 4 और चित्तौड़गढ़ में 6 दशमलव 7 डिग्री सेल्सियस न्यूनतम तापमान रिकॉर्ड हुआ। उदयपुर संभाग में न्यूनतम तापमान सामान्य से कम रहा। डबोक में 7 दशमलव 3 डिग्री सेल्सियस न्यूनतम तापमान दर्ज हुआ। प्रदेश में ज्यादातर स्थानों पर अधिकतम तापमान भी कल 24 से 27 डिग्री के बीच रहा।

.....